

Script of Morning Gojri News Bulletin 14 August 2024 at 1015Hrs

ما رنینگ گو جری نیو ز بلیٹن مو رخہ 14 اگست 2024

یوہ آکا شوانی جموں ہے عبدالرحمن شاپین تیں خبر سُنو۔

Batote Patnitop Encounter

جموں کشمیر مانہہ پچھلا 4 دناں مانہہ چوتھی با ر بُن پتنی ٹاپ غا علاقہ مانہہ وی کل رات چھپا واہ دہشت گرداں تے حفاظتی دستاں بشکا ر ٹکراؤ شروع ہو گیو ہے۔ فوج غی وائٹ نائٹ کور غا جموں غا اک ترجمان نے دسیو ہے جے اُت دہشت گرداں سنگ آمنے سامنے ٹکراؤ چل ریبو ہے تے دہشت گرداں نانہہ مار مکان با رے آپریشن چل ریبو ہے۔ انسداد دہشت گردی آپریشن نانہہ ”آپریشن آثار“ غو ناں دتو گیو ہے۔ واضع رہ جے با ر غے روز تیں چھپا واہ دہشت گرداں غے خلاف یوہ چوتھو آپریشن ہے۔ حفاظتی دستاں نے دہشت گرداں غا 3 گروپاں نانہہ انت ناگ، کشتواڑ تے اُدھم پو ر ضلعاں مانہہ با ر غا روز تیں ٹکراؤ مانہہ اُلجھایو ہے تے فوج غی طرفوں دوجی حفاظتی ایجنسیاں سنگ نزدیکی تال میل بنا غے اس آپریشن غی اہمیت غو مقصد علاقہ مانہہ امن تے پائیداری نانہہ یقینی بنانو ہے۔ حفاظتی دستاں غی طرفوں بٹوت ڈوڈہ شاہراہ وراک خصوصی ناکو قائم کیو گیو ہے تے اس سلسلہ مانہہ اُت چل ریبو آپریشن با رے مزید تفصیلات غو اجوں انتظار ہے۔

President Address

صدر جمہو ریہ محترمہ دروپدی مُرمو 78 واں یوم آزادی تیں پہلاں آج شام 7 بجے مُلک سنگ خطاب کرینگی۔ صدر جمہو ریہ غا اس خطاب نانہہ بندی تے پھر انگریزی مانہہ آکاشوانی غا تمام نیٹ ورک تے دور درشن غا سارہ چینلاں ور نشر کیو جائے گو۔ صدر جمہو ریہ غا خطاب غا ترجمہ نانہہ بندی تے انگریزی تیں بعد علاقائی چینلاں غی طرفوں علاقائی زبانان مانہہ وی نشر کیو جائے گو۔ آکا شوانی غی طرفوں صدر جمہو ریہ غا خطاب غا ترجمہ نانہہ رات ساڈہ 9 بجے علاقائی زبانان مانہہ متعلقہ علاقائی نیٹ ورک ور نشر کیو جائے گو۔

DGP Swain

جموں کشمیر غا ڈائریکٹر جنرل پولیس آر آر سوین نے کل مرکزی زیر انتظام علاقہ مانہ آن آلی یوم آزادی غی تقریبات با رے حفاظتی اقدامات غو جائزو لیو۔ اک اعلیٰ سطحی میٹنگ غی صدارت کرتاں واں پولیس سربراہ نے 78 واں یوم آزادی غی تقریبات بارے پورا مرکزی زیر انتظام علاقہ مانہ حفاظتی بندو بست غو جائزو لیو۔ تے اس میٹنگ غے دوران للکاری جائزہ، فوجی دستاں غی تعیناتی تے دوجا رسائی و کنٹرول پہلواں با رے تبادلہ خیال کیو گیو۔ سول انتظامیہ، پولیس، فوج، مرکزی نیم فوجی دستاں تے خفیہ ایجنسیاں غا بڑا افسراں نے اس میٹنگ مانہ شرکت کی۔ تے بکھ بکھ پہلواں با رے ڈی جی پی موصوف نانہ واقف کرایو۔

ECI Home Secretary

چناؤ کمیشن غی طرفوں اج مرکزی داخلہ سیکریٹری اجے بھلا سنگ اک میٹنگ غے دوران جموں کشمیر مانہ حفاظتی صورتحال غو جائزو لیو جا ئے گو۔ واضع رہ جے اعلیٰ چناؤ کمشنر راجیو کمار غی سرپرستی مانہ کمیشن غی طرفوں حال ہی مانہ جموں کشمیر یوٹی غو دورو لایو گیو۔ جموں مانہ اک پریس کانفرنس غے دوران اعلیٰ چناؤ کمشنر جناب راجیو کمار نے کہیو تھو جے چناؤ منعقد کروان با رے پُر عزم ہے۔ انہاں نے یوہ واضع کیو تھو جے مرکزی زیر انتظام علاقہ جموں کشمیر مانہ کوئی بیرونی یاہ اندرونی طاقت انتخابی عمل مانہ رکا وٹ نہیں پیدا کر سکتی۔

Reasi Tiranga Rally

ضلع انتظامیہ ریاسی غی طرفوں کھوڑی مانہ دُنیا غا سب تیں اُوچا ریلوے پُل ور اک بڑی ترنگا ریلی غو اہتمام کیو گیو۔ یاہ تقریب بھارت غا یوم آزادی غا تناظر مانہ منعقد کی گئی۔ جت طالب علماں، مقامی لوکاں تے ضلع و پولیس افسراں غی پُر جوش شراکت نانہ دیکھیو گیو۔ جنہاں نے اکھٹاں مل غے 7 سو 50 میٹر لمو قومی ترنگو لہرایو۔ جھیڑو کہ اس پُل ور اج تک لہرایا جان آلا ترنگاں وچوں اپنی قسم غو سب تیں بڑو ہے۔ اس تقریب نے نہ صرف ریاسی غا لوکاں غا مُحب وطن غا جذبہ نانہ ظاہر کیو ہے، بلکہ اس پُل غی منفرد تے تاریخی اہمیت نانہ وی اُجاگر کیو ہے۔ جس

نانہہ حیرتی انجینئرنگ غے طو ر وی جانو جا ئے۔ اس رمزی مقام ور ریلی منعقد کرتاں واں ڈپٹی کمشنر ریا سی وشیش مہاجن نے فخر محسوس کیو۔

Hajj 2025

حج غا سفر محمود ور جان آلا عازمین نانہہ اطلاع دتی جا رہی ہے جے ہجری سال 1446 تے عیسوی سال 2025 غے دوران حج غی خاطر بھارتیہ حج کمیٹی غی طرفوں 13 اگست 2024 تیں آن لائن درخواستی فارم پہرن با رے کہیو گیو ہے۔ نوٹیفکیشن غے مطابق سفر حج ور جان غا خواہشمند افراد نانہہ کہیو گیو ہے جے وے آن لائن درخواستی فارم پہرن تیں پہلاں حج کمیٹی غی ویب سائٹ

www.hajcommittee.gov.in

ور حج 2025 با رے حج پالیسی و حج ہدایات نانہہ پڑھ لیں۔ اس خاطر درخواست دین غی آخری تا ریخ 9 ستمبر 2024 ہے۔

Drugs Ramban

ضلع رام بن مانہہ محکمہ سماجی بہبود غی طرفوں منشیات غی لعنت غے خلاف ”نشہ مُکت بھارتی ابھیان“ غے تحت اک بیداری مہم چلائی گئی ہے۔ ڈپٹی کمشنر رام بن نے وکست بھارت غا منتر ”بھارت ہو نشے سے سواتنتر“ غا عنوان سنگ اس مہم نانہہ شروع کرایو۔

اس غے نال ہی خبراں غو یوہ بلیٹن ختم ہوؤ۔